

**Azərbaycan Respublikası Prezidentliyinə namizədin gəlirlərinin
miqdarı, mənbələri, mülkiyyəti və əmlakları barədə
məlumatların təqdim edilməsi**

Q A Y D A L A R I

Azərbaycan Respublikasının Prezidentliyinə namizədin gəlirlərinin miqdarı, mənbələri, mülkiyyəti və əmlakları barədə məlumatın təqdim edilməsi Azərbaycan Respublikası Seçki Məcəlləsinin (bundan sonra – Seçki Məcəlləsi) 58.1-ci, 58.1.4-cü, 58.1.5-ci və 58.3-cü maddələrinə və bu Qaydalara uyğun olaraq həyata keçirilir.

1. Ümumi müddəalar

1.1. Namizədin qeydə alınması üçün namizəd və ya onun səlahiyyətli nümayəndəsi, siyasi partiyanın, siyasi partiyalar blokunun səlahiyyətli nümayəndəsi Azərbaycan Respublikasının Mərkəzi Seçki Komissiyasına (bundan sonra – Mərkəzi Seçki Komissiyası) müvafiq sənədlərlə birlikdə namizədin gəlirlərinin miqdarı, mənbələri və mülkiyyət hüququ əsasında ona məxsus əmlak haqqında məlumatlar təqdim etməlidir (Seçki Məcəlləsinə 5 sayılı, bu Qaydalara 1 və 2 sayılı əlavələr).

1.2. Həmin məlumatlar seçkilərin təyin edildiyi gündən əvvəlki bir illik dövrü əhatə etməlidir. Eyni zamanda, bu məlumata gəlirlərin alındığı təşkilatlardan və fiziki şəxslərdən həmin gəlirlərin cəmi barədə arayışlar əlavə olunur.

2. Bu Qaydalarda istifadə edilən anlayışların izahı

2.1. **Əsas iş yerindən əmək haqqı** dedikdə, vətəndaşlar tərəfindən mülkiyyət formasından asılı olmayaraq hüquqi şəxslərlə (müəssisə, idarə, təşkilat və s.) bağlanmış əmək müqavilələrinə (kontraktlara) əsasən konkret ixtisas, dərəcə və vəzifə üzrə işlərin yerinə yetirilməsi, yaxud sahibkarlıq fəaliyyəti subyektləri (fərdi sahibkar, kəndli-fermer təsərrüfatı, kooperativ və s.) ictimai və ya dini təşkilatlarda, vəkillik fəaliyyəti, xidməti və ya tədrislə əlaqədar əmək funksiyalarının yerinə yetirilməsinə görə ödənişlər başa düşülür.

2.2. **Mükafat və maddi yardım** dedikdə, il ərzində işin yekununa görə mükafat, xidmət illərinə görə mükafat, birdəfəlik xarakter daşıyan əlavə mükafatların bütün növləri, yubiley və bayram günləri, doğum günləri ilə bağlı və digər oxşar hallarda verilən həvəsləndirici ödənişlər, əmək funksiyalarının yerinə yetirilməsinə görə digər mükafatlar və bütün növlərdən olan maddi yardımlar başa düşülür.

2.3. **Mülki-hüquqi müqavilələrdən əldə olunan gəlirlər** dedikdə, bağışlama, dəyişdirmə, vəzifənin icrası ilə əlaqədar olmayan işlərin (birdəfəlik və əvəzçilik üzrə) yerinə yetirilməsindən əldə edilən gəlirlər hesab edilir.

2.4. **Sahibkarlıq fəaliyyətindən əldə olunan gəlirlər** dedikdə, Azərbaycan Respublikasının mövcud qanunvericiliyi ilə nəzərdə tutulan və qanunla qadağan edilməyən fəaliyyət növlərindən əldə edilmiş gəlirlər (sahibkarlıqla məşğul olan fiziki şəxs (şəxslər) tərəfindən ilin yekununa görə vergi orqanlarına təqdim edilmiş bəyannamədə göstərilən gəlirlər) başa düşülür.

2.5. **Qeyri-sahibkarlıq fəaliyyətindən əldə edilən gəlirlər** dedikdə, aşağıda göstərilənlər də daxil olmaqla, maddi işlə əlaqədar və ya sahibkarlıq fəaliyyətindən əldə olunan gəlirlərdən başqa, aşağıdakı digər gəlirlər başa düşülür:

2.5.1. banklardan və kredit idarələrindən alınmış faizlər;

2.5.2. dividətlər;

2.5.3. müəlliflik haqqı;

2.5.4. royalti;

2.5.5. qiymətli kağızlar üzrə əməliyyatlardan əldə edilən gəlirlər;

2.5.6. bağışlanmış borcun məbləği;

2.5.7. əmlakın icarəyə verilməsindən əldə edilən gəlirlər;

2.5.8. həyatın yığılması sığortası üzrə gəlirlər;

2.5.9. ailə üzvü olmayan şəxslərdən alınan hədiyyələr və maddi yardımlar;

2.5.10. alınmış miraslar;

2.5.11. lotoreya uduşları;

2.5.12. birgə gəlirlər (ər-arvadın birgə nigah dövründə əldə etdikləri əmlak və digər gəlirlər, ümumi birgə mülkiyyətdə olan əmlak və s.);

2.5.13. qanunla qadağan edilməyən digər gəlirlər.

2.6. Əmlak və mülkiyyət haqqında məlumatlar əmlakın və mülkiyyət hüququnun qeydiyyatını həyata keçirən müvafiq orqanlardan alınmış arayışlarla təsdiq olunur.

3. Yekun müddəalar

3.1. Bu Təlimat qüvvəyə mindiyi gündən Azərbaycan Respublikası Mərkəzi Seçki Komissiyasının 4 iyul 2008-ci il tarixli 6/23-11 sayılı Qərarı ilə təsdiq edilmiş "Azərbaycan Respublikası Prezidentliyinə namizədin gəlirlərinin miqdarı, mənbələri, mülkiyyəti və əmlakları barədə məlumatın təqdim edilməsi Qaydası" qüvvədən düşmüş hesab edilir.